

حالی کی ادبی زندگی کا جائزہ

رابعہ تبسم، ریسرچ اسکالر
شعبہ اردو مولانا آزاد نیشنل اردو یونیورسٹی
چنگی باؤلی، حیدرآباد

خواجہ الطاف حسین حالی (1837ء تا 1914ء) اردو کے بلند پایہ شاعر اور ادیب ہیں۔ وہ اپنی مختلف الجہات شخصیت کی وجہ سے اپنے معاصرین میں ایک الگ پہچان رکھتے ہیں۔ اردو ادب کی تاریخ میں ان کے علمی، تحقیقی، تنقیدی و سوانحی کارناموں اور ان کی شاعری کو قدر کی نگاہ سے دیکھا جاتا ہے۔ اردو شعر و ادب میں انھوں نے بیس بہا خدمات انجام دی ہیں۔ ”حیات سعدی“، ”یادگار غالب“ اور ”حیات جاوید“ ان کی وہ سوانحی کتابیں ہیں جن کا شمار اردو کی چند اہم کتابوں میں کیا جاتا ہے۔ حالی کی کتاب ”مقدمہ شعر و شاعری“ اردو تنقید کی پہلی باضابطہ کتاب ہے، جس میں تنقید کے بنیادی اصول و ضوابط سے بحث کی گئی ہے۔ اس کتاب نے اردو ادب میں ایک انقلاب برپا کر دیا۔

حالی کا کمال ہے یہ کہ انھوں نے اردو نثر کو ایک خاص اسلوب دیا ہے، جس میں سادگی، وضاحت، روانی اور استدلال ہے۔ اردو شاعری میں بھی حالی نے کارہائے نمایاں انجام دیے ہیں۔ انھوں نے غزل، نظم، مثنوی، مرثیہ، قصیدہ، رباعی، قطعہ، سبھی اصناف سخن میں طبع آزمائی کی اور کمال حاصل کیا۔ ان کا ایک اور بڑا کارنامہ یہ ہے کہ انھوں نے کرنل ہالرائیڈ اور محمد حسین آزاد کی تحریک پر لبیک کہتے ہوئے نظم نگاری کے فروغ میں اہم رول ادا کیا ہے۔

حالی مشرقی روایات اور تہذیب کے پروردہ تھے۔ وہ

شرافت، نیکی، خلوص، صداقت، انکساری، خاکساری، ایثار اور قربانی کے مجسمہ تھے۔ ان کی ذاتی شخصیت کا عکس ان کی تحریروں میں بھی جھلکتا ہے۔

پانی پت دلی سے کوئی پچاس میل دور ایک قدیم بستی ہے۔ ہندوستانی تاریخ کی تین بڑی لڑائیاں یہاں لڑی گئیں۔ یہ بات مشہور ہے کہ یہ بستی کئی ہزار سال پرانی ہے جہاں کورو اور پانڈو کی جنگ بھی ہوئی تھی۔ یہیں حالی کی پیدائش ہوئی۔

ان کے بزرگوں میں بڑے بڑے عالم دین، ادیب اور خطیب اور صوفیاء کرام گزرے ہیں۔ کوئی سات سو برس پہلے ملک ہرات سے ایک عالم فاضل بزرگ خواجہ ملک علی اپنا دلیس چھوڑ کر ہندستان چلے آئے تھے۔ اس وقت یہاں غیاث الدین بلبن کی حکومت تھی۔ بادشاہ وقت خواجہ ملک علی کے علم و فضل سے متاثر ہوا اور ان کی بڑی قدر و منزلت کی اور ان کو قصبہ پانی پت کی زمین اور ملحقہ علاقہ بخش دیا۔ 1276ء میں وہ اس قصبے میں آباد ہو گئے۔ اس بستی کی ایک خاص بات یہ تھی کہ یہاں ہر زمانے میں بڑے پڑھے لکھے لوگ، صوفی اور درویش پیدا ہوئے انہیں ایک مشہور صوفی بزرگ بوعلی شاہ قلندر بھی گزرے ہیں۔ یہیں ان کا مزار بھی ہے جن کی زیارت کو دور دور سے لوگ آتے ہیں۔ عید کے مہینے میں یہاں ان کا عرس بھی ہوتا ہے۔ اس طرح پانی پت حالی کے بزرگوں کا سات، آٹھ سو سال سے وطن رہا اور یہیں ان کی پرورش ہوئی۔ مگر سب سے زیادہ شہرت پانی پت کو حالی سے ملی۔

خواجہ ملک علی جب پانی پت میں آباد ہوئے تو ان کی اولاد یہاں خوب پھیلی پھولی۔ ان کے خاندان میں سپاہی لوگ بھی پیدا ہوئے جنہوں نے ملک کی حفاظت کا کام کیا۔ ان کی اولاد میں ایک بزرگ خواجہ ایزد بخش نام کے تھے۔ وہ پانی پت کے محلہ انصار میں رہتے تھے جن کے تین اولادیں تھیں، امداد حسین، امۃ الحسنین، اور وجہہ النسا۔ پھر 1837ء بمطابق 1253ھ میں ایک اور لڑکا پیدا ہوا جس کا نام الطاف حسین رکھا گیا جو کہ آج الطاف حسین حالی کے نام سے معروف و مشہور ہیں۔ حالی اپنی تاریخ پیدائش کے متعلق خود مقالات حالی میں لکھتے ہیں:

”میری ولادت تقریباً ۱۲۵۳ھ مطابق ۱۸۳۷ء میں بمقام
 قصبہ پانی پت جو شاہ جہاں آباد (دہلی) سے جانب شمال ۵۳
 میل کے فاصلے پر ایک قدیم ہستی ہے واقع ہوئی۔“

الطاف حسین کی پیدائش کے بعد ان کی ماں کی صحت اچھی نہیں رہتی تھی۔ حالی ابھی نو برس
 کے بھی نہ ہوئے تھے کہ والد ماجد خواجہ ایزد بخش کا سایہ سر سے اٹھ گیا۔ والد کے انتقال کے وقت
 سے ہی الطاف حسین ماں کی تربیت سے محروم ہو چکے تھے کیوں کہ شوہر کے وفات کے غم میں ان کی
 والدہ سیدہ امۃ الرسول کا دماغ مختل ہو گیا تھا اس لیے وہ دنیا و مافیہا سے بیگانہ اور عام طور پر بالکل
 خاموش رہا کرتی تھیں۔ ماں کی دماغ کی خرابی اور باپ کی بے وقت موت سے الطاف حسین کے
 ننھے سے دل پر بہت چوٹ لگی اس کی تلانی بھائی بہنوں کی محبت نے کر دی۔ بڑے بھائی خواجہ امداد
 حسین نے چھوٹے بھائی کی تعلیم و تربیت میں کوئی کسر نہ چھوڑی اور بہنوں نے بھی ان کو اپنے سایہ
 شفقت میں لے لیا۔ حالی خود لکھتے ہیں:

”میری ولادت کے بعد میری والدہ کا دماغ مختل ہو گیا تھا
 اور میرے والد نے (۴۰ برس کی عمر میں) سن کہولت میں
 انتقال کیا۔ جب کہ میں نو برس کا تھا، اس لیے میں ہوش
 سنبھال کر اپنا سر پرست بھائی بہنوں کے سوا کسی کو نہیں
 پایا۔“

(الطاف حسین حالی، مقالات حالی حصہ اول، ص 311)

پانی پت میں یہ دستور تھا کہ چھوٹی عمر سے ہی بچوں کو قرآن شریف زبانی یاد کرایا جاتا تھا اور ساتھ

ہی قرأت سکھایا جاتی تھی۔ قرأت کا مطلب ہے خاص لہجے میں، بڑی صحت اور خوش آوازی کے ساتھ قرآن شریف کو پڑھنا۔ اس وقت یہ روایت تھی کہ بچے کو چار سال چار ماہ چار دن کی عمر میں مولوی (جو قاری بھی ہوتا تھا) کے پاس بٹھا دیا جاتا تھا۔ الطاف حسین بھی چار سال چار مہینے چار دن کے ہوئے تو ان کی بسم اللہ ہوئی۔ پانی پت کے پرانے دستور میں یہ بھی تھا کہ وہاں ہر مسلمان بچہ قرآن شریف کا ایک حصہ ضرور یاد کرتا تھا اور وہاں کی قرأت سارے ملک میں مشہور تھی۔ چنانچہ اس زمانے کے دستور کے مطابق حالی کو پانی پت کے ایک عمدہ قاری حافظ ممتاز حسین کے پاس قرآن شریف کی تعلیم کے لیے بٹھایا گیا۔ ان کو پڑھنے کا شوق بچپن سے ہی تھا اور حافظہ غیر معمولی طور پر بہت اچھا تھا۔ اس لیے انھوں نے قرآن شریف بہت جلدی یاد کر لیا۔ حالی کم عمری سے ہی قرآن شریف اس قدر خوش آوازی اور صحت کے ساتھ پڑھتے تھے کہ لوگ جھوم جھوم اٹھتے تھے۔ س کے بعد حالی کو باقاعدہ تعلیم کا موقع کبھی نہیں ملا۔ حالی کا اپنا بیان ہے کہ:

”اگرچہ تعلیم کا شوق خود بخود میرے دل میں حد سے زیادہ
 تھا، مگر مجھے باقاعدہ اور مسلسل تعلیم کا موقع نہ ملا۔“
 (الطاف حسین حالی، مقالات حالی حصہ اول، 311)

اس کے بعد فارسی کی تھوڑی سی تعلیم سید جعفر علی سے جو کہ فارسی کے ایک بڑے ادیب تھے حاصل کی جس کی وجہ سے انھیں فارسی زبان و ادب سے دلچسپی پیدا ہوئی اور ان کی طبیعت میں جو شاعری کا جو مادہ تھا اسے بھی جلالی۔ عربی کا شوق ہوا تو پانی پت کے ایک مذہبی عالم حاجی ابراہیم حسین سے سیکھنی شروع کیا اور صرف و نحو کی ابتدائی کتابیں پڑھیں۔

پرانے زمانے میں شادی بیاہ اکثر کم عمر میں ہی ہو جایا کرتی تھی۔ حالی نے ابھی عمر کی سترہ ہی منزلیں طے کی تھیں کہ بھائی بہنوں کو شوق ہوا کہ ان کی شادی کر دیں۔ مگر الطاف حسین کو اس

وقت شادی کی ذرا بھی خواہش نہ تھی کیوں کہ وہ علم کے دریا سے اور بھی سیراب ہونا چاہتے تھے۔ ان کو معلوم تھا کہ اگر شادی ہوگئی تو تعلیم کا سلسلہ منقطع کرنا پڑے گا اور فکر معاش دامن گیر ہو جائے گی، بال بچوں کا خرچ اٹھانا پڑ جائے گا، ذمہ داریاں بہت زیادہ بڑھ جائیں گی۔ پھر حالی بچپن سے یہ دیکھتے آئے تھے کہ بزرگوں کی کسی رائے سے اختلاف کرنا یا حکم عدولی کرنا خاندانی روایات اور آداب شرافت کے خلاف سمجھا جاتا تھا۔ اور اس زمانے کے بڑے بزرگ لڑکے لڑکیوں سے پوچھتے ہی کب تھے۔ پھر بھائی کو باپ کی جگہ سمجھتے تھے کیسے ان کی بات نہ مانتے۔ یہ وہ زمانہ تھا جب نوجوان اکثر اپنی بڑی سے بڑی خوشی کو بزرگوں کے حکم پر قربان کر دیتے تھے اور ماتھے پر شکن تک نہ آتی تھی۔

لہذا سعادت مندی کے تقاضے سے مجبور ہو کر انھوں نے بزرگوں کے حکم پر سر جھکا دیا۔ بالآخر ان کے بڑے بھائی نے اپنے ماموں میر باقر علی کی صاحبزادی اسلام النسا سے 1853ء میں سترہ سال کی عمر میں ان کی شادی کر دی۔

حالی کی شادی تو ہوگئی مگر علم کی پیاس اور زیادہ بڑھ گئی۔ اس وقت یہ رواج تھا کہ شادی کے بعد شروع میں لڑکی اپنے مائیکے میں زیادہ رہتی تھی پھر بیوی بھی خوش حال گھرانے کی تھی۔ حالی نے سوچا کہ ابھی بیوی کا بار نہیں اٹھانا پڑے گا اس لیے اس فرصت کا فائدہ اٹھانے کا فیصلہ کیا۔ وہ جو علم حاصل کر سکتے تھے وہ پانی پت میں حاصل کر چکے۔ دلی کا ذکر انھوں نے بہت سنا تھا کہ وہاں بڑے بڑے عالم، ادیب اور شاعر وغیرہ ہیں۔ ان کو یہ لگن پیدا ہوگئی کہ دلی جا کر علم حاصل کریں۔ مگر جائیں تو کیسے؟ بھائی، بہن، بیوی، سسرال والے کوئی بھی تو راضی نہ ہوتا کیوں کہ دلی بہت دور تھی۔ دلی کا سفر پانی پت سے صرف پچپن میل کے فاصلہ پر تھا مگر یہ وہ زمانہ تھا کہ نہ ٹرینیں تھیں نہ بسیں، نہ موٹر سائیکل تھی۔ صرف اونٹ گاڑی جسے 'شکر م' کہا جاتا تھا یا پھر نیل گاڑی میں سفر کیا جاتا تھا۔ جن کے پاس پیسہ نہ ہوتا وہ پایادہ سفر کرتا تھا۔

دلی میں اس وقت بڑے بڑے شاعر، ادیب اور عالم موجود تھے، مشاعرے ہوا کرتے

تھے۔ مولوی نوازش علی کے ساتھ ان کی بڑے بڑے عالم فاضل لوگوں سے ملاقات ہوئی، مشاعروں میں بھی جانے لگے اور خود بھی شعر کہنے کا شوق پیدا ہوا، مولوی صاحب کے علاوہ دلی میں انھوں نے مولوی فیض حسن، امیر حسن اور سید نذیر حسین کے درس سے بھی استفادہ کیا۔

خوش قسمتی سے ان کی ملاقات مرزا غالب سے ہو گئی جن کا دلی میں اس وقت بہت شہرہ تھا۔ اس وقت مرزا کا کلام عمومی طور پر مقبول نہ تھا مگر خاص لوگ ان کی بے حد قدر کرتے تھے۔ الطاف حسین کو بھی ان کا کلام پسند آیا اور ان کے دل پر غالب کی شخصیت کا بہت گہرا اثر ہوا جو کہ زندگی بھر رہا۔ اکثر غالب کے پاس جاتے اور ان کے اردو فارسی شعروں کا مطلب خود ان سے سمجھتے تھے۔

قیام دلی ہی میں حالی نے جب شعر کہنے شروع کیے تو اپنا تخلص ”خستہ“ رکھا پھر غالب کے کہنے سے انھوں نے اپنا تخلص بدل کر حالی کر دیا اور اسی نام سے مشہور بھی ہوئے۔ اسی زمانے میں جب حالی نے مرزا غالب کو اپنی کچھ غزلیں دکھائیں، غالب بہت کم کسی کو شعر کہنے کا مشورہ دیتے تھے مگر حالی کی غزلیں غالب کو پسند آئیں اور انھوں نے کہا:

”اگرچہ میں کسی کو فکر شعر کی صلاح نہیں
دیا کرتا لیکن تمھاری نسبت میرا خیال یہ
ہے کہ اگر تم شعر نہ کہو گے تو اپنی طبیعت
پر سخت ظلم کرو گے“

(الطاف حسین حالی، مقالات حالی حصہ اول، ص 312)

غالب نے حالی کے بارے میں بہت بڑی بات کہہ دی اور اس سترہ اٹھارہ سال کے لڑکے کے اندر شاعری کا جو جو ہر چھپا ہوا تھا اسے پہچان لیا۔ اس سے حالی کو اور حوصلہ مل گیا اور دل

لگا کر شعر کہنے لگے۔ شعر کے ساتھ ساتھ نثر بھی لکھتے تھے۔ اسی زمانے میں انھوں نے عربی میں ایک چھوٹی سی کتاب لکھی۔ یہ ان کی سب سے چھوٹی تصنیف تھی۔

1869ء ہی میں ان کے دوست اور سرپرست شیفتہ کا بھی انتقال ہو گیا۔ بہت صدمہ ہوا اور اب کوئی کام بھی نہ رہا اس لیے حالی کو پھر معاش کی فکر ہوئی۔ مگر اللہ کا راز ہے حالی کے علم و فضل اور شاعری کی شہرت پھیل رہی تھی اور لوگ ان کی قدر کرنے لگے تھے۔ اس مرتبہ لاہور میں پنجاب گورنمنٹ بک ڈپو میں انھیں ایک جگہ مل گئی اور حالی دلی سے لاہور چلے گئے۔

یہاں ان کے ذمہ یہ کام تھا کہ انگریزی سے اردو میں ترجمہ کی ہوئی کتابوں پر نظر ثانی کرتے اور ان کی زبان درست کیا کرتے یہ کام حالی نے بہت محنت اور کوشش سے کیا۔ حالی کی زندگی کا رخ پلٹنے میں اس ملازمت کا بہت بڑا دخل رہا ہے۔ وہ انگریزی بہت کم جانتے تھے مگر اب انگریزی کتابوں کا ترجمہ پڑھنے کو ملنے لگا اور انھوں نے انگریزی ادب، شاعری اور تنقید کی کتابوں کے ترجمے سے اتنا سیکھ لیا کہ قدرت نے انگریزی نہ پڑھ سکنے کی کمی پوری کر دی اور انگریزی زبان و ادب کی بہت سی کتابوں کے مطالب سے واقف ہو گئے۔

’انجمن پنجاب‘ لاہور کے یہ مشاعرے، مشاعروں کی روایت کے خلاف تھے اور پرانے دبستان شاعری کے خلاف بغاوت کا ایک قدم بھی تھا۔ چنانچہ حالی نے آزادی اس کوشش میں اہم رول ادا کیا۔ اس تحریک سے ایک نیا باب شروع ہوا۔ اس مشاعرے کی اہمیت اور غرض و غایت پر حالی نے یوں روشنی ڈالی ہے۔

”اس مشاعرہ کا مقصد یہ تھا کہ ایشیائی
شاعری جو کہ دروبست عشق اور مبالغہ کی
جاگیر ہو گئی ہے، اس کو جہاں تک ممکن ہو
وسعت دی جائے اور اس کی بنیاد حقائق

دو واقعات پر رکھی جائے۔“ 19
(کوثر مظہری، حالی سے میراجی
تک، ص 68)

مناظموں کی چار نشستیں ہوئیں اور حالی نے ان مشاعروں کے لیے اپنی مشہور و معروف چار مثنویاں
مثنویاں ”برکھارت“، ”حب وطن“، ”نشاط امید“ اور ”مناظرہ رحم و انصاف“ لکھیں یہ چاروں
نظمیں بڑی دلکش، شیریں اور اثر انگیز ہیں خصوصاً ”حب وطن“ اپنا جواب نہیں رکھتی۔ حالی لکھتے
ہیں:

”لاہور میں کرنیل ہالرائڈ ڈائریکٹر آف پبلک انسٹرکشن
پنجاب کے ایماء سے مولوی محمد حسین آزاد نے اپنے پرانے
ارادے کو پورا کیا۔ یعنی ۱۸۷۴ء میں ایک مشاعرہ کی
بنیاد ڈالی جو ہندوستان میں اپنی نوعیت کے لحاظ سے بالکل نیا
تھا اور جس میں مصرع طرح کے کسی مضمون کا عنوان
شاعروں کو دیا جاتا تھا کہ اس مضمون پر اپنے خیالات جس
طرح چاہیں نظم میں ظاہر کریں۔

میں نے بھی اسی زمانے چار مثنویاں ایک برسات پر دوسری
امید پر تیسری انصاف پر اور چوتھی حب وطن پر لکھیں۔“ 20
(الطاف حسین حالی، مقالات حالی حصہ

اول، ص 316)

”برکھارت“، ’انجمن پنجاب لاہور‘ کے مشاعرہ میں پڑھی جانے والی پہلی نظم ہے اس نظم

کے شروع بند میں گرمی کی شدت کا ذکر کیا ہے۔

برسات کا بج رہا ہے ڈنکا اک شور ہے آسماں پہ برپا
ہے ابر کی فوج آگے آگے اور پیچھے ہیں دل کے دل ہوا کے
گھنگھور گھٹائیں چھا رہی ہیں بخت کی ہوائیں آ رہی ہیں
کرتے ہیں پیسیے ”پی ہو پی ہو“ اور مور جھنکارتے ہیں ہر سو
کونل کی ہے کوک جی لبھاتی گویا کہ ہے دل میں بیٹھی جاتی
ابر آیا ہے گھر کے آسماں پر گلے ہیں خوشی کے ہرزباں پر

”نشاط امید“ دوسری نظم ہے جو ”انجمن پنجاب“ لاہور کے مشاعرہ میں پڑھی گئی۔

اے مری امید مری جاں نواز اے مری دل سوز میری کار ساز
عیش میں اور رنج میں میری شفیق کوہ میں اور دشت میں میری رفیق
تو نے نہ چھوڑا کبھی غربت میں ساتھ تو نے اٹھایا نہ کبھی سر سے ہاتھ
تجھ سے ہے محتاج کا دل بے ہراس تجھ سے ہے بیمار کو جینے کی آس
نوح کی کشتی کا سہارا تھی تو چاہ میں یوسف کی دل آرا تھی تو

”حب وطن“ تیسری نظم ہے جو کہ ”انجمن پنجاب“ لاہور کے مشاعرے میں پڑھی گئی۔ حالی چونکہ اپنے آبائی وطن سے دور معاش کی غرض سے لاہور میں زندگی گزار رہے تھے اس لیے اس میں ذاتی احساس کا رنگ غالب ہے۔ حالی نے ”حب الوطنی“ کے سیاق و سباق میں اپنی دھرتی، اپنی مٹی اور یہاں کے رواجوں کو موضوع بنایا ہے۔ حالی باغ اور چمن ٹھنڈی ہواؤں، بلبلوں اور پہاڑوں کی دلکش فضا کو مخاطب کرتے ہوئے نظم کا آغاز کرتے ہیں ”حب وطن“ کے کچھ شعر ملاحظہ ہوں۔

اے فضا ئے زمیں کے گلزارو اے سپہر بریں کے سیارو
 اے لب جو کہ ٹھنڈی ٹھنڈی ہوا اے پہاڑوں کی دلفریب فضا
 تیرے چھٹنے سے چھٹ گیا آرام تیری دوری ہے مورد آلام
 گل ہیں نظروں میں داغ بن تیرے کائے کھاتا ہے باغ بن تیرے
 تجھ سے تھا لطف کا مرانی کا مٹ گیا نقش کا مرانی کا
 یا کہ دنیا ہے تیری عاشق زار میں ہی کرتا ہوں تجھ پہ جان نثار

”مناظرہ رحم و انصاف“ ”انجمن پنجاب“ لاہور کے مشاعرے میں پڑھی جانے والی چوتھی اور آخری نظم تھی۔ اس میں حالی نے دو مجردات رحم و انصاف میں ہونے والے مکالمے کو پیش کیا ہے۔ شروع میں ”رحم“ خود کو عظیم ثابت کرتا ہے اور ”انصاف“ اپنی برتری کو ظاہر کرتا ہے اور اس گفتگو میں ”عقل“ ثالث کا کردار ادا کرتی ہے اور دونوں میں صلح کراتی ہے۔ آغاز یوں ہوتا ہے۔

ایک دن رحم نے انصاف سے جا کر پوچھا کیا سبب ہے کہ ترانام ہے دنیا میں بڑا
 نیک نامی سے تری سخت خیر ہے ہمیں ہاں سنیں ہم بھی کہ ہے کون سی خوبی تجھ میں
 قتل انسان ہمیشہ سے ہے عادت تیری سیکڑوں چڑھ گئے سولی پہ بدولت تیری
 جان پہچان کا ساتھی ہے نہ انجان کا دوست یار ہندو کا ہے تو اور نہ مسلمان کا دوست

پھر ”رحم“ اپنا تعارف پیش کرتا ہے۔

رحم ہے نام مرا لطف و کرم کام مرا
 فیض ویرانہ و آباد میں ہے عام مرا

میری سرکار میں ہو جاتے ہیں سب عذر قبول
 میرے دربار سے جاتے نہیں مجرم بھی ملول
 مصر میں قید سے یوسف کو نکالا میں نے
 اور ایوب کے بیٹے کو سنبھالا میں نے
 میں ہی دیتا ہوں تپیموں کو دلاسا جا کر
 میں ہی لیتا ہوں برے حال میں رائٹوں کی خبر

اب ”انصاف“، ”رحم“ کو جواب دیتا ہے۔

بول بیٹھے نہیں آفت کے یہ پرکالے ہیں
 اس مروت نے تری سیٹروں گھر گھالے ہیں
 چور چوری سے نہیں ڈرتے بدولت تیری
 لیے پھرتی ہے اچکوں کو حمایت تیری
 جتنے قزاق ہیں یا ان کا مددگار ہے تو
 اور سب ڈاکوؤں کا قافلہ سالار ہے تو
 سرذرا جس نے اٹھایا اسے کھو کر چھوڑا
 پاپ کی ناکو دریا میں ڈبو کر چھوڑا

حالی نے ”انجمن پنجاب لاہور“ کے تحت جو چار نظمیں پڑھیں ان کے علاوہ بھی ان کی
 متعدد نظمیں ہیں ”مناظرہ تعصب و انصاف“، ”پھوٹ و ایکے کا مناظرہ“، ”مناظرہ واعظ و
 شاعر“، ”مناظرہ رحم و انصاف“، ”دولت و وقت کا مناظرہ“ قابل ذکر ہیں۔

تعلیمی معاملات پر حالی نے متعدد نظمیں لکھی ہیں لیکن ان میں جو خیالات پیش کیے گئے ہیں ان سب کا نچوڑ ”ترکیب بند“ بر مدرسۃ العلوم واقع علی گڑھ مرتبہ (1880ء) اور مسلمانوں کی تعلیم مرتبہ (1889ء) میں موجود ہے۔ یہ دونوں نظمیں حالی نے محمدن ایجوکیشنل کانفرنس کے جلسوں میں پڑھیں۔

معاشرتی اور معاشی موضوع پر مسدس موسوم بہ ”نگ خدمت“ (1887ء) اور ”فلسفہ ترقی“ کو خاص اہمیت حاصل ہے۔ اس کے علاوہ حالی نے بچوں کے لیے بھی مختلف موضوعات پر نظمیں لکھیں جیسے ”خدا کی شان“، بڑوں کا حکم مانو“، ”مرغی اور اس کے بچے“، ”بلی اور چوہا“، ”شیر کا شکار“، ”پیشے“، ”گھڑیاں اور گھنٹے“، ”دھان بونا“، ”روٹی کیوں کر میسر آتی ہے“، ”موچی“، ”چٹھی رساں“، ”سپاہی“، ”ایک چھوٹی بچی کے خصائل“ وغیرہ۔ یہ نظمیں بچوں کے لیے دلچسپ ہیں کیوں کہ بچوں کی نفسیات کے گہرے شعور کے ساتھ لکھی گئی ہیں۔

دلی آکر بھی حالی کو دلی سکون نصیب نہ ہوا۔ اب وہ ایک ذہنی کشمکش اور نئی الجھن میں مبتلا تھے کیوں کہ نوجوانی کا دور گزر چکا تھا اور عشقیہ شاعری کا ولولہ سرد ہو گیا تھا۔ گل و بلبل کی داستان سے بھی دل سیر ہو چکا تھا۔ اب انھوں نے بہت وسیع دنیا میں قدم رکھا تھا۔ اب ان کو قوم کا درد ان کو ستا رہا تھا۔ حالی کو اپنا 22-20 سالہ سرمایہ شعر بالکل نکما اور بے قدر نظر آیا۔ شعر و ادب میں اصلاح، قوم کو ابھارنے کا جذبہ، انسان کو انسان بنانے کی تمنا، غرض کہ مختلف جذبات تھے جو دل میں موجزن تھے مگر ابھی تک انھیں صحیح راستے کا علم نہ ہو سکا تھا کہ کدھر جائیں؟

آخر خدا نے حالی کو اس ذہنی کشمکش سے نکالنے کے لیے ایک مرد بزرگ و دانا کو بھیجا جس مرد خدا نے مسلمانوں کی ذہنی کشمکش کو پار لگایا، حالی کو بچانے کا سہرا بھی انھیں کے سر ہے۔ میری مراد سرسید سے ہے جن کے زیر اثر آنے سے قبل حالی پر قدیم شاعری کا رنگ چڑھا ہوا تھا۔ بدلتے ہوئے حالات نے حالی کو قدیم شاعری سے بدظن کیا۔ اور سرسید کی تحریک پر انھوں نے باقاعدہ قومی شاعری کی طرف توجہ کی۔ اور انھوں نے ایک ایسی نظم لکھنے کی ٹھان لی جس سے مسلمانوں کو

غیرت دلائی جائے اور ان کو خواب غفلت سے بیدار کر کے نئی تعلیم اور نئی زندگی کی طرف متوجہ کیا جائے۔ چنانچہ یہ فیصلہ ان کے عظیم مسدس (مسدس مد و جزر اسلام 1879ء) کی شکل میں ظاہر ہوا۔ اس ”مسدس“ میں حالی نے پر خلوص جذبے کی مدد سے اپنی قومی و ملی تہذیب اور اس کی زبوں حالی کو پیش کیا ہے۔

”مسدس“ میں حالی ماضی کی تابناکی کا ذکر کرتے ہوئے کہتے ہیں۔

ارسطو کے مردہ فنوں کو جلا یا فلاطوں کو پھر زندہ کر کے دکھایا
ہراک شہر قریہ کو یوناں بنا یا مزاعلم و حکمت کا سب کو دکھایا
کیا ہر طرف پردہ چشم جہاں سے

جگایا زمانے کو خوابِ گراں سے

پیغمبر اسلام حضرت محمد ﷺ کی شان میں جو بند حالی نے لکھے ہیں وہ لاجواب ہیں۔ ایک

بند ملا حظہ ہو۔

وہ نبیوں میں رحمت لقب پانے والا مرادیں غریبوں کی بر لانے والا
مصیبت میں غیروں کے کام آنے والا وہ اپنے پرانے کا غم کھانے والا

فقیروں کا بلجا ضعیفوں کا ماوا

تیہوں کا والی غلاموں کا مولا

سر سید مسدس کے بارے میں فخریہ طور پر کہا کرتے تھے:

”بے شک میں اس کا محرک ہوا ہوں اور اس کو میں اپنے ان

اعمالِ حسنہ میں سمجھتا ہوں کہ جب خدا پوچھے گا کہ تو کیا لایا تو

کہوں گا کہ حالی سے مسدس لکھوا لایا ہوں اور کچھ

نہیں۔۔۔“

(صالحہ عابد حسین، یادگار حالی، 180)

انیسویں صدی میں کئی اصلاحی تحریکیں چل رہی تھیں، معاشرے میں سماجی برائیاں پھیلی ہوئی تھیں، عورتوں پر مظالم عام تھے، ہندوستانی تہذیب میں بیوہ کو منحوس مانا جاتا تھا۔ بیداری و آزادی نسواں کے لحاظ سے مولانا حالی نے مثنوی ”مناجات بیوہ“ اور نظم ”چپ کی داد“ دو بڑے معرکے کی نظمیں لکھی ہیں جو قابل ذکر ہیں۔ ”مناجات بیوہ“ 1897ء میں لکھی گئی جس میں 449 اشعار ہیں۔ ”مناجات بیوہ“ بیوہ کی بے کسی، ان پر مظالم اور ان کے عقد ثانی نہ کرنے کے غیر اسلامی رواج اور سماجی برتاؤ کے خلاف احتجاج ہے۔ اس کی تاثیر کے باب میں ”تاریخ ادب اردو“ کے مصنف رام بابو سکسینہ کا یہ دلچسپ اور ذومعنی جملہ ہمیشہ یاد رہے گا:

”اس (مناجات بیوہ) کو پڑھتے وقت اکثر شوہر دار عورتیں کہتی ہیں، کاش ہم بیوہ ہوتے تو اس سے زیادہ لطف اندوز ہوتے ”مناجات بیوہ“ ایک خاموش فریاد ہے“
(کشمیری لال ذاکر، ناشر نقوی، حالی اور سر زمین
حالی ص 58)

مناجات بیوہ کے چند اشعار ملاحظہ ہوں۔

اے دین و دنیا کے مالک
راجا اور پر جا کے مالک
تو ہے ٹھکانہ مسکینوں کا
تو ہے سہارا غم گینوں کا
میں لوٹتی تیری دکھیا ری
دروازے کی تیری بھکاری

موت کی خواہاں جان کی دشمن
جان پہ اپنی آپ اجیرن
اپنے پرائے کی دھنکاری
میکے اور سسرال پہ بھاری
سہہ کے بہت آزار چلی ہوں
دنیا سے بے زار چلی ہوں
کوئی نہیں دل کا بہلاوا
آنہیں چکتا میرا بلاوا

اسی قبیل کی حالی کی دوسری نظم ”چپ کی داد“ جو 1905ء میں لکھی گئی اور 1906ء میں شائع ہوئی۔ اس میں 8 بند اور 72 اشعار ہیں۔ اس نظم کے ابتدائی اشعار ہی اس بات کا ثبوت ہے کہ حالی کے دل میں عورتوں کا بہت احترام اور عزت کا جذبہ موجود تھا۔ وہ عورت کو محض ایک کھلونا نہیں سمجھتے تھے وہ اسے ایک شفیق ماں، ایک غم خوار بہن، ایک سعادت مند بیوی اور ایک پیاری بیٹی سمجھتے تھے حالی نے عورت کے کردار، اس کی صفات اور خوبیاں بہت خوش بیانی اور بڑے احترام کے ساتھ ”چپ کی داد“ کی صورت میں پیش کیا ہے۔ ایک ہی ہستی کے یہ مختلف روپ عورت کے عہدہ کو اونچا کر دیتے ہیں۔

اے ماؤ! بہنو! بیٹیو! دنیا کی زینت تم سے ہے
ملکوں کی بستی ہو تمہیں، قوموں کی عزت تم سے ہے
تم گھر کی ہوشنر ادیاں، شہروں کی ہو آبادیاں
غمگین دلوں کی شادیاں، دکھ سکھ میں راحت تم سے ہے
تم ہو تو غربت ہے وطن، تم بن ہے ویرانہ چمن

ہو دلیں یا پردلیں جینے کی حلاوت تم سے ہے
 نیکی کی تم تصویر ہو، عفت کی تم تدبیر ہو
 فطرت تمہاری ہے حیا، طینت میں ہے مہر و وفا
 گھٹی میں ہے صبر و رضا انساں عبارت تم سے ہے

حالی نے ان موضوعات پر قلم اٹھایا جن پر ان سے پہلے کسی دوسرے شاعر نے توجہ نہیں کی۔ حالی نے نظم کی مختلف ہیئتوں مسدس، قطعہ، ترکیب بند کا استعمال کیا۔ ان الفاظ، محاورات، تشبیہات، استعارات، اقوال، کہاوتوں سے بھی اپنی نظموں میں کام لیا ہے جو روزمرہ کی عام بول چال میں استعمال ہوتے ہیں۔ حالی کی بے پناہ خلوص نے ان کی نظموں میں وہ شدت پیدا کر دی کہ وہ اس عہد کے لیے اور آنے والی نسلوں کے لیے مشعلِ راہ بن گئیں۔ اردو شاعری میں حالی شخصی مرثیہ نگاری کی حیثیت سے بھی معروف ہیں۔ حالی سے قبل مومن وغالب اور چند دوسرے شعرا نے بھی مرثیہ لکھے۔ حالی نے کل پانچ مرثیے لکھے جن کی ترتیب حسب ذیل ہے:

- | | | |
|--|-----------|------------|
| (1) مرثیہ غالب | ترکیب بند | 1869ء |
| (2) بڑے بھائی خواجہ امداد حسین کا مرثیہ قطعہ | | (1885-86ء) |
| (3) مرثیہ حکیم محمود خان | مسدس | (1892ء) |
| (4) ملکہ وکٹوریہ کا مرثیہ | ترکیب بند | (1901ء) |
| (5) محسن الملک کا مرثیہ | ترکیب بند | (1907) |

حالی نے قطعات اور رباعیاں بھی کہیں۔ انھوں نے جذبے کے اظہار کے لئے صنفِ رباعی کو بڑی اہمیت دی۔ ”مقدمہ شعر و شاعری میں حالی لکھتے ہیں:

”بعض خیالات جو دو مصرعوں میں بالکل یا زیادہ خوبی کے ساتھ ادا نہیں ہو سکتے ان کو قطعہ یا رباعی کے لباس میں ظاہر کیا جاسکتا ہے۔“

(الطاف حسین حالی، مقدمہ شعر و شاعری، ص 179)

ان کے دیوان میں شامل رباعیوں کی تعداد 150 ہے۔ اسی طرح انھوں نے قصائد بھی لکھے کل سات مکمل قصائد انھوں نے لکھے۔ نا تمام قصائد تین ہیں۔

اردو نثر کی تاریخ میں خواجہ الطاف حسین حالی کو سوانحی اور تنقیدی نثر لکھنے کی وجہ سے اہم مقام حاصل ہے۔ انھوں نے اردو ادب کے دامن کو ”حیات سعدی“ 1882ء، ”یادگار غالب“ 1896ء اور ”حیات جاوید“ 1901ء جیسی اہم سوانحی کتابوں سے آراستہ کیا۔ حالی اور ان کے عہد ہی سے اردو میں صنف سوانح نگاری کی روایت کا آغاز ہوا۔ ان کے معاصرین میں مولانا شبلی نعمانی اور ذکاء اللہ نے سوانح نگاری کو فروغ دیا۔ اس سے اندازہ ہوتا ہے کہ حالی کا عہد سوانحی ادب کے لیے سازگار رہا۔ شبلی نعمانی کی سوانح عمریوں میں مذہبیت اور تاریخیت کا غلبہ ہے اس لیے ان کی سوانح عمریوں کو سیرت کی حیثیت دی جاتی ہے۔ جب کہ ذکاء اللہ نے سیاست کو بنیاد بنا کر سوانح نگاری کو فروغ دیا۔ مولانا حالی وہ واحد سوانح نگار ہیں جنھوں نے نہ تو مذہبی شخصیت کو سوانح نگاری کا وسیلہ بنایا نہ ہی سیاسی شخصیت کو، بلکہ خالص ادبی شخصیات کی زندگی کے حالات تحریر کر کے سوانح نگاری کی صنف کو ادبی رنگ سے چمکایا۔

اس کے علاوہ حالی نے نثر کی چند کتابیں لکھیں۔ انھوں نے دوران طالب علمی میں 53-1852ء میں دینیات کے موضوع پر ایک کتابچہ لکھا تھا جو کہ ایک وہابی مسلک کی تائید میں تھا اس لیے ان کے استاد مولوی نوازش علی نے چاک کر دیا۔ ان کی دوسری تصنیف ”مولود شریف“ ہے ان کے بیٹے سجاد حسین مرحوم کے مطابق 1864ء اور 1870ء کے درمیان کی تصنیف ہے۔ ایک اور کتاب ”تریاق مسموم“ 1868ء میں شائع ہوئی۔ اس کے علاوہ ”تاریخ

محمدی پر منصفانہ رائے“ 1872ء میں شائع ہوئی۔ دیگر تصانیف میں ”تذکرہ رحمانیہ“، ”طبقات الارض“، ”اصول فارسی“، ”مجالس النساء“، سوانح عمری ”حکیم ناصر خسرو“، ”حیات سعدی“، ”حیات جاوید“، ”یادگار غالب“ اس کے علاوہ دو خطوط کے مجموعے ”مضامین حالی“ اور ”مقالات حالی“ وغیرہ بھی شامل ہیں۔

رسالہ ”شواہد الاسلام“ 1872ء میں شائع ہوا۔ اس کے علاوہ حالی نے محکمہ تعلیم اور پنجاب یونیورسٹی کے لیے ”دو کتابیں ”طبقات الارض“ اور ”اصول فارسی“ بھی لکھیں۔ کے ساتھ ”طبقات الارض“ جو حیولوجی (علم الارض) میں ایک فرانسیسی تصنیف کا عربی سے اردو میں ترجمہ ہے بھی شامل ہے ہیں۔ اس کا حق معاوضہ پنجاب یونیورسٹی کو دے دیا۔ حالی کی پہلی اہم نثری تصانیف میں پہلا نام ”مجالس النساء 1874ء“ کا ہے جس میں عورتوں کی تعلیم و تربیت اور بچوں کی پرورش کے اصول اور طریقے نہایت دلچسپ انداز میں بیان ہوئے ہیں۔ یہ کتاب بہت مقبول ہوئی اور عرصہ تک پنجاب کے نسواں اسکول کے نصاب میں شامل رہی۔ اس کتاب پر پنجاب گورنمنٹ کی طرف سے چار سو روپے کا انعام بھی ملا۔

